



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

16 ta' Frar 2012*

“Soċjetà tal-informazzjoni — Drittijiet tal-awtur — Internet — Fornitur ta' servizzi ta' hosting —
Ipproċessar ta' informazzjoni maħżuna fuq pjattaforma ta' netwerk soċjali li jopera fuq l-internet —
Holqien ta' sistema ta' filtrazzjoni ta' din l-informazzjoni sabiex jiġi pprojbit it-tqegħid
għad-dispożizzjoni ta' fajls li jiksru d-drittijiet tal-awtur — Assenza ta' obbligu ġenerali ta' monitoraġġ
tal-informazzjoni maħżuna”

Fil-Kawża C-360/10,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mir-Rechtbank van eerste aanleg te Brussel (il-Belġju), permezz ta' deċiżjoni tat-28 ta' Ġunju 2010, li waslet fil-Qorti tal-Ġustizzja fid-19 ta' Lulju 2010, fil-proċedura

Belgische Vereniging van Auteurs, Componisten en Uitgevers CVBA (SABAM)

vs

Netlog NV,

IL-QORTI TAL-ĠUSTIZZJA (It-Tielet Awla),

komposta minn K. Lenaerts, President tal-Awla, J. Malenovský (Relatur), R. Silva de Lapuerta, G. Arestis u D. Šváby, Imħallfin,

Avukat Ġenerali: P. Cruz Villalón,

Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tas-7 ta' Lulju 2011,

wara li kkunsidrat l-osservazzjonijiet ippreżentati:

- għal Belgische Vereniging van Auteurs, Componisten en Uitgevers CVBA (SABAM), minn B. Michaux, F. de Visscher u F. Brison, advocaten,
- għal Netlog NV, minn P. Van Eecke, advocaat,
- għall-Gvern Belġjan, minn T. Materne u J.-C. Halleux, bhala aġenti,
- għall-Gvern Taljan, minn G. Palmieri, bhala aġent, assistita minn S. Fiorentino, avvocato dello Stato,

* Lingwa tal-kawża: l-Olandiż.

- għall-Gvern Olandiż, minn C. Wissels, bħala aġent,
- għall-Gvern tar-Renju Unit, minn S. Ossowski, bħala aġent,
- għall-Kummissjoni Ewropea, minn A. Nijenhuis u J. Samnadda, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-Direttivi:
 - 2000/31/KE tal-Parlament Ewropew u tal-Kunsill, tat-8 ta' Ġunju 2000, dwar ċerti aspetti legali tas-servizzi minn soċjetà tal-informazzjoni, partikolarment il-kummerċ elettroniku fis-Suq Intern (Direttiva dwar il-kummerċ elettroniku) (ĠU Edizzjoni Speċjali bil-Malti, Kapitolu 13, Vol. 25, p. 399);
 - 2001/29/KE tal-Parlament Ewropew u tal-Kunsill, tat-22 ta' Mejju 2001, dwar l-armonizzazzjoni ta' ċerti aspetti ta' drittijiet tal-awtur u drittijiet relatati fis-soċjetà tal-informazzjoni (ĠU Edizzjoni Speċjali bil-Malti, Kapitolu 17, Vol. 1, p. 230);
 - 2004/48/KE tal-Parlament Ewropew u tal-Kunsill, tad-29 ta' April 2004, fuq l-infurzar tad-drittijiet tal-proprjetà intellettuali (ĠU Edizzjoni Speċjali bil-Malti, Kapitolu 17, Vol. 2, p. 32);
 - 95/46/KE tal-Parlament Ewropew u tal-Kunsill, tal-24 ta' Ottubru 1995, dwar il-protezzjoni ta' individwi fir-rigward tal-ipproċessar ta' data personali u dwar il-moviment liberu ta' dik id-data (ĠU Edizzjoni Speċjali bil-Malti, Kapitolu 13, Vol. 15, p. 355); u
 - 2002/58/KE tal-Parlament Ewropew u tal-Kunsill, tat-12 ta' Lulju 2002, dwar l-ipproċessar ta' informazzjoni personali u l-protezzjoni tal-privatezza fis-settur tal-komunikazzjoni elettronika (Direttiva dwar il-privatezza u l-komunikazzjoni elettronika) (ĠU Edizzjoni Speċjali bil-Malti, Kapitolu 13, Vol. 29, p. 514).
- 2 Din it-talba tressqet fil-kuntest ta' kawża bejn Belgische Vereniging van Auteurs, Componisten en Uitgevers CVBA (SABAM) (iktar 'il quddiem "SABAM") u Netlog NV (iktar 'il quddiem "Netlog"), kumpannija li topera pjattaforma ta' netwerk soċjali li jopera fuq l-internet, dwar l-obbligu ta' din tal-aħħar li tohloq sistema ta' filtrazzjoni tal-informazzjoni maħżuna fuq il-pjattaforma tagħha sabiex timpedixxi t-tqeghid għad-dispożizzjoni ta' fajls li jiksru d-drittijiet tal-awtur.

Il-kuntest ġuridiku

Id-dritt tal-Unjoni

Id-Direttiva 2000/31

- 3 Skont il-premessi 45, 46 u 48 tad-Direttiva 2000/31:

“(45) Il-limitazzjonijiet tar-responsabbiltà ta' intermedjarji li jipprovdu servizz kif inhuma stabbiliti f'din id-Direttiva ma jaffettwawx il-possibilità ta' ingunzjonijiet ta' diversi tipi; ingunzjonijiet

bhal dawn jistgħu partikolarment jikkonsistu f'ordnijiet mill-qrati jew awtoritajiet ta' amministrazzjoni li jkunu jinħtiegu t-terminazzjoni jew il-prevenzjoni ta' xi ksur, inkluża t-tneħħija ta' informazzjoni illegali jew tat-twaqqif ta' aċċess għaliha.

[...]

(47) L-Istati Membri ma jistgħux jimponu obbligu ta' monitoraġġ fuq dawk li jipprovdu servizz biss fir-rigward ta' obbligi ta' natura ġenerali; dan ma jikkonċernax l-obbligu ta' monitoraġġ f'każ speċifiku u, partikolarment, ma jaffettwax ordnijiet minn awtoritajiet nazzjonali bi qbil ma' leġislazzjoni nazzjonali.

(48) Din id-Direttiva ma taffettwax il-possibilità għall-Istati Membri li jkunu jinħtiegu li dawk li jipprovdu servizz, li jilqgħu informazzjoni provduta minn dawk li jirċievu s-servizz tagħhom, li japplikaw il-prekawzjonijiet li jistgħu raġonevolment ikunu mistennija minnhom u li huma speċifikati minn liġi nazzjonali, sabiex jintebhu bi u ma jhallux ċerti tipi ta' attivitajiet illegali."

4 L-Artikolu 14 tad-Direttiva 2000/31, intitolat "Hosting" jipprovdi:

"1. Meta servizz għas-soċjetà ta' l-informazzjoni jkun provdut li jikkonsisti fiż-żamma ta' informazzjoni pprovduta minn dak li jirċievi s-servizz, Stati Membri għandhom jassiguraw li dak li jipprovdi s-servizz ma jkunx responsabbli għall-informazzjoni miżmuma fuq it-talba ta' dak li jirċievi s-servizz, bil-kundizzjoni li:

a) dak li jipprovdi attwalment ma jkollux tagħrif ta' attività jew informazzjoni illegali u, fir-rigward ta' ħsarat, ma jkunx konxju tal-fatti jew taċ-ċirkostanzi li minnhom l-attività jew l-informazzjoni illegali tkun apparenti;

jew

b) dak li jipprovdi, malli jakkwista t-tagħrif jew meta jsir konxju, jaġixxi mingħajr dewmien biex ineħhi jew iwaqqaf l-aċċess għall-informazzjoni.

2. Il-paragrafu 1 m'għandux ikun applikabbli meta dak li jirċievi s-servizz ikun jaġixxi permezz ta' l-awtorità jew tal-kontroll ta' dak li jipprovdi.

3. Dan l-Artikolu m'għandux jaffettwa l-possibilità għal qorti jew awtorità amministrattiva, bi qbil mas-sistemi legali ta' Stati Membri, tal-ħtieġa li dak li jipprovdi s-servizz jitermina jew iwaqqaf ksur, l-anqas ma taffettwa l-possibilità għal Stati Membri li jistabbilixxu proċeduri li jirregolaw it-tneħħija jew it-twaqqif ta' aċċess għall-informazzjoni."

5 Skont l-Artikolu 15 tad-Direttiva 2000/31:

"1. L-Istati Membri m'għandhomx jimponu obbligu ġenerali fuq dawk li jipprovdu, meta jipprovdu s-servizzi koperti mill-Artikoli 12, 13 u 14, li jaġhmlu monitoraġġ ta' l-informazzjoni li huma jittrasmettu jew iżommu, l-anqas obbligu ġenerali biex ikunu mfittxija fatti jew ċirkostanzi li jindikaw attività illegali.

2. L-Istati Membri jistgħu jistabbilixxu obbligi għal dawk li jipprovdu servizzi minn soċjetà ta' l-informazzjoni, li malajr kemm jista' jkun jinfurmaw lill-awtoritajiet kompetenti pubbliċi dwar l-allegati attivitajiet illegali jew informazzjoni provduta minn dawk li jirċievu s-servizz tagħhom, jew obbligi li jikkomunikaw lill-awtoritajiet kompetenti, fuq talba tagħhom stess, informazzjoni li tiffaċilita l-identifikazzjoni ta' dawk li jirċievu s-servizz tagħhom li magħhom ikollhom ftehim għaž-żamma."

Id-Direttiva 2001/29

6 Skont il-premessi 16 u 59 tad-Direttiva 2001/29:

“(16) [...] Din id-Direttiva għandha tiġi implementata f’perijodu ta’ żmien simili għal dak għall-implementazzjoni [tad-Direttiva 2000/31] dwar kummerċ elettroniku, minhabba l-fatt li dik id-Direttiva tipprovdi qafas armonizzat ta’ principji u disposizzjonijiet rilevanti fost oħrajn għall-partijiet importanti ta’ din id-Direttiva. Din id-Direttiva hija mingħajr preġudizzju għal disposizzjonijiet dwar ir-risponsabbiltà f’dik id-Direttiva.

[...]

(59) Fl-ambitu diġitali, b’mod partikolari, is-servizzi ta’ intermedjarji jistgħu jintużaw dejjem aktar minn partijiet terzi għal attivitajiet illegali. F’hafna każi dawn l-intermedjarji jinsabu fl-aħjar posizzjoni biex itemmu dawn l-attivitajiet illegali. Għalhekk, mingħajr preġudizzju għal kull sanzjoni u rimedji oħra disponibbli, detenturi tad-drittijiet għandu jkollhom il-possibbiltà li japplikaw għal ingunzjoni kontra intermedjarju li jibgħat f’network illegalità minn terza parti ta’ xogħol protett jew suġġett ieħor. Din il-possibbiltà għandha tkun disponibbli anke fejn l-atti mwettqa minn intermedjarju jkunu eżenti skond l-Artikolu 5. Il-kondizzjonijiet u l-modalitajiet relatati dwar dawn l-ingunzjonijiet għandhom jithallew skond il-liġi nazzjonali ta’ l-Istati Membri.”

7 Skont l-Artikolu 3(1) tad-Direttiva 2001/29/KE:

“L-Istati Membri għandhom jipprovdu lill-awturi bid-dritt esklussiv li jawtorizzaw jew jipprojbixxu kull komunikazzjoni lill-pubbliku tax-xogħlijiet tagħhom, bil-fili jew mezzi mingħajr fili, inklużi li jagħmlu disponibbli lill-pubbliku x-xogħlijiet tagħhom b’mod li membri tal-pubbliku jistgħu jkollhom aċċess għalihom minn post u f’hin magħżul individwalment minnhom.”

8 L-Artikolu 8 ta’ din l-istess direttiva jipprovdi:

“1. L-Istati Membri għandhom jipprovdu sanzjonijiet u rimedji xierqa rigward ksur tad-drittijiet u obbligi stipulati f’din id-Direttiva u għandhom jieħdu l-miżuri kollha meħtieġa biex jiżguraw li dawk is-sanzjonijiet u rimedji jkunu applikati. Is-sanzjonijiet li hemm provdut dwarhom b’dan il-mod għandhom ikunu effettivi, xierqa u disswassivi.

[...]

3. L-Istati Membri għandhom jiżguraw li d-detenturi tad-drittijiet ikunu f’posizzjoni biex japplikaw għal restrizzjoni kontra intermedjarji li s-servizzi tagħhom jkunu użati minn terzi partijiet biex jiksru d-drittijiet tal-awtur jew dritt relatat.”

Id-Direttiva 2004/48

9 Il-premessa 23 tad-Direttiva 2004/48 hija redatta kif ġej:

“Mingħajr preġudizzju għal xi miżuri, proċeduri u rimedji oħra disponibbli, il-proprjetarji tad-dritt għandhom ikollhom il-possibbiltà li japplikaw għall-mandat kontra xi intermedjarju li s-servizzi tiegħu qegħdin jiġu użati minn parti terza biex jiġi miksur id-dritt tal-proprjetà industrijali tad-detentur tad-drittijiet. Il-kondizzjonijiet u l-proċeduri relatati ma’ dawn il-mandati għandhom jithallew għal-liġijiet nazzjonali ta’ l-Istati Membri. Safejn il-kontravvenzjonijiet tad-drittijiet ta’ l-awtur u d-drittijiet relatati huma konċernati, armonizzazzjoni ta’ livell komprensiv diġà jeżisti fid-Direttiva [2001/29]. L-Artikolu 8(3) tad-Direttiva [2001/29] m’għandux ikun affettwat b’din id-Direttiva.”

10 Skont l-Artikolu 2(3) tad-Direttiva 2004/48/KE:

“Din id-Direttiva ma għandix taffettwa:

a) id-dispożizzjonijiet tal-Komunità li jiggvernaw il-liġi sostantiva dwar il-proprjetà intellettuali, id-Direttiva 95/46/KE [...] jew id-Direttiva 2000/31/KE, in generali u b'mod partikolari fl-Artikoli 12 sa 15 tad-Direttiva 2000/31/KE;

[...]”

11 L-Artikolu 3 tad-Direttiva 2004/48/KE jstabbilixxi:

“1. L-Istati Membri għandhom jipprovdu il-miżuri, il-proċeduri u r-rimedji neċessarji biex jiġi assigurat l-infurzar tad-drittijiet tal-proprjetà intellettuali koperti b'din id-Direttiva. Dawk il-miżuri, il-proċeduri u r-rimedji għandhom ikunu ġusti u m'għandhomx ikunu mhux neċessarjament kumplikati jew għaljin, jew li jwasslu għal-limiti ta' hin mhux raġjonevoli jew dewmien mhux ordnat.

2. Dawk il-miżuri, il-proċeduri u r-rimedji għandhom ikun wkoll effettivi, proporzjonati u dissważivi u għandhom ikunu applikati b'mod u manjiera li jevitaw il-ħolqien ta' barrieri biex jiġi legittimizzat il-kummerċ u biex jiġu provduti protezzjonijiet kontra l-abbuż tagħhom.”

12 It-tielet sentenza tal-Artikolu 11 tad-Direttiva 2004/48 tipprovdi:

“L-Istati Membri għandhom jassiguraw wkoll li d-detenturi tad-dritt huma f'pożizzjoni biex japplikaw għall-mandat kontra l-intermedjarji li s-servizzi kienu użati minn parti terzi biex issir il-kontravvenzjoni tad-dritt tal-proprjetà intellettuali, mingħajr preġudizzju għall-Artikolu 8(3) tad-Direttiva [2001/29/KE].”

Id-dritt nazzjonali

13 L-Artikolu 87(1), fl-ewwel u fit-tieni subparagrafu tiegħu, tal-Liġi, tat-30 ta' Ġunju 1994, dwar id-drittijiet tal-awtur u d-drittijiet relatati (*Belgisch Staatsblad*, 27 ta' Lulju 1994, p. 19297), li jittrasponi fid-dritt nazzjonali l-Artikolu 8(3) tad-Direttiva 2001/29 u l-Artikolu 11 tad-Direttiva 2004/48, jipprovdu:

“Il-President tal-Qorti tal-Prim'Istanza [...] għandu jikkonstata l-eżistenza u jordna l-waqfien ta' kull ksur tad-drittijiet tal-awtur jew ta' dritt relatat.

Huwa jista' wkoll johroġ ordni ta' waqfien kontra l-intermedjarji li s-servizzi tagħhom jintużaw minn terz sabiex jikser id-drittijiet tal-awtur jew dritt relatat.”

14 L-Artikoli 20 u 21 tal-Liġi, tal-11 ta' Marzu 2003, dwar ċerti aspetti ġuridiċi tas-servizzi tas-soċjetà tal-informazzjoni (*Belgisch Staatsblad*, 17 ta' Marzu 2003, p. 12962) jittrasponu fid-dritt nazzjonali l-Artikoli 14 u 15 tad-Direttiva 2000/31.

Il-kawża prinċipali u d-domanda preliminari

15 SABAM hija soċjetà ta' amministrazzjoni li tirrappreżenta lill-awturi, il-kompożituri u l-edituri ta' xogħlijiet mużikali. Fuq din il-bażi, hija b'mod partikolari inkarigata tawtorizza l-użu tax-xogħlijiet protetti tagħhom minn terzi.

- 16 Netlog topera pjattaforma ta' netwerk soċjali li jopera fuq l-internet fejn kull persuna li tirreġistra tircievi spazju personali msejjaħ "profil" li dan l-utent stess jista' jimla' u li huwa aċċessibbli fid-dinja kollha.
- 17 Din il-pjattaforma, li ta' kuljum hija użata minn miljuni ta' persuni, għandha l-funzjoni prinċipali li tohloq komunitajiet virtwali li permezz tagħhom dawn il-persuni jistgħu jikkomunikaw bejniethom u għalhekk jagħmlu hbieb godda. Fuq il-profil tagħhom, l-utenti jistgħu b'mod partikolari jzommu djarju, jindikaw il-passatempo tagħhom u l-preferenzi tagħhom, juru l-hbieb tagħhom, jeżebixxu ritratti personali jew jipubblikaw estratti ta' vidjows.
- 18 Madankollu, SABAM qieset li n-netwerk soċjali ta' Netlog jagħti wkoll lill-utenti kollha l-possibbiltà li jużaw, permezz tal-profil tagħhom, xogħlijiet muzikali u awdjoviżivi li jinsabu fir-repertorju ta' SABAM billi jqiegħed dawn ix-xogħlijiet għad-dispożizzjoni tal-pubbliku b'tali mod li utenti oħra tal-imsemmi netwerk jkunu jistgħu jkollhom aċċess għalihom, u dan mingħajr awtorizzazzjoni ta' SABAM u mingħajr hlas minn Netlog għal dan l-użu.
- 19 Matul ix-xahar ta' Frar tas-sena 2009, SABAM ikkomunikat ma' Netlog sabieħ jintlaħaq ftehim dwar il-hlas minn Netlog għall-użu tar-repertorju ta' SABAM.
- 20 Permezz ta' ittra tat-2 ta' Ġunju 2009, SABAM intimat lil Netlog biex timpenja ruħha twaqqaf immedjatement u fil-futur it-tqegħid għad-dispożizzjoni tal-pubbliku mhux awtorizzat ta' xogħlijiet muzikali u awdjoviżivi li jinsabu fir-repertorju tagħha.
- 21 Fit-23 ta' Ġunju 2009, SABAM harrket lil Netlog quddiem il-President tar-Rechtbank van eerste aanleg te Brussel fil-kuntest ta' azzjoni għal waqfien taħt l-Artikolu 87(1) tal-Liġi tat-30 ta' Ġunju 1994, dwar id-drittijiet tal-awtur u drittijiet relatati, billi talbet b'mod partikolari li huwa jordna lil Netlog biex twaqqaf immedjatement kull tqegħid għad-dispożizzjoni illegali tax-xogħlijiet muzikali jew awdjoviżivi li jinsabu fir-repertorju ta' SABAM, taħt piena ta' pagament ta' penali ta' EUR 1 000 għal kull gurnata ta' dewmien.
- 22 F'dan ir-rigward, Netlog sostniet li jekk l-azzjoni ta' SABAM tintlaqa', dan ikun ifisser li jkun qed jiġi impost fuqha l-obbligu ġenerali ta' monitoraġġ, haġa li hija pprojbita bl-Artikolu 21(1) tal-Liġi tal-11 ta' Marzu 2003, dwar ċerti aspetti ġuridici tas-servizzi tas-soċjetà tal-informazzjoni, li tittrasponi fid-dritt nazzjonali l-Artikolu 15(1) tad-Direttiva 2000/31.
- 23 Barra minn hekk, Netlog qieset, mingħajr ma SABAM ikkontradixxiet dan, li s-suċċess ta' tali azzjoni jista' jwassal biex hija tiġi ordnata tohloq, fir-rigward tal-klijentela kollha tagħha, *in abstracto* u b'mod preventiv, bi spejjeż tagħha u mingħajr limiti *ratione temporis*, sistema ta' filtrazzjoni tal-parti l-kbira tal-informazzjoni maħżuna fuq is-servers tagħha, bil-hsieb li tidentifika l-fajls elettronici li jinkludu xogħlijiet muzikali, ċinematografiċi jew awdjoviżivi li fuqhom SABAM tqis li għandha drittijiet u sussegwentement tibblokka l-iskambju tagħhom.
- 24 Issa, il-ħolqien ta' tali sistema ta' filtrazzjoni probabbilment ikollu bħala effett li d-data personali tkun tiġi sugġetta għal ipproċessar li għandu jissodisfa d-dispożizzjonijiet tad-dritt tal-Unjoni fuq il-protezzjoni tad-data ta' natura personali u s-sigriet tal-komunikazzjonijiet.
- 25 F'dawn iċ-ċirkustanzi, ir-Rechtbank van eerste aanleg te Brussel iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari segwenti:

"Id-Direttivi 2001/29 u 2004/48, moqrija flimkien mad-Direttivi 95/46, 2000/31 u 2002/58, interpretati b'mod partikolari fid-dawl tal-Artikoli 8 u 10 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali [iffirmata f'Ruma, fl-4 ta' Novembru 1950], jippermettu lill-Istati Membri li jawtorizzaw qorti nazzjonali, li quddiemha jitressqu l-proċeduri prinċipali u abbażi tas-sempliċi dispożizzjoni legali li tipprovdi li: 'Huma [il-qorti nazzjonali] jistgħu wkoll joħorġu ordni

ta' twaqqif kontra l-intermedjarji li s-servizzi tagħhom jintużaw minn terz sabiex jiġi ppreġudikat id-dritt tal-awtur jew drittijiet relatati miegħu', sabiex tordna lil fornitur ta' servizzi ta' postijiet ta' akkomodazzjoni [hosting] jistabbilixxi, għall-klijentela kollha tiegħu, *in abstracto* u bhala prevenzjoni, bl-ispejjeż tiegħu u mingħajr limitazzjoni *ratione temporis*, sistema ta' filtrazzjoni tal-parti l-kbira tal-informazzjoni maħżuna fuq is-servers tiegħu, bl-għan li jiġu identifikati fajls elettronici li jinkludu xogħol muzikali, cinematografiku jew awdjoviziv li SABAM tallega li għandha drittijiet fuqhom, u mbagħad jibblokka l-iskambju tagħhom?"

Fuq id-domanda preliminari

26 Permezz tad-domanda tagħha, il-qorti tar-rinviju essenzjalment tistaqsi jekk id-Direttivi 2000/31, 2001/29, 2004/48, 95/46 u 2002/58, moqrija flimkien u interpretati fid-dawl tar-rekwiziti li jirriżultaw mill-protezzjoni tad-drittijiet fundamentali applikabbli, għandhomx jiġu interpretati fis-sens li huma jipprekludu ordni mogħtija minn qorti nazzjonali lil fornitur ta' servizzi ta' hosting biex joħloq sistema ta' filtrazzjoni:

- tal-informazzjoni maħżuna fuq is-servers tiegħu mill-utenti tas-servizzi tiegħu;
- li tapplika indistintament fir-rigward ta' dawn l-utenti kollha;
- b'mod preventiv;
- bi spejjeż tiegħu biss; u
- mingħajr limitu *ratione temporis*,

li hija kapaci tidentifika fajls elettronici li jinkludu xogħlijiet muzikali, cinematografici jew awdjovizivi li fuqhom il-parti li qed tressaq it-talba tqis li għandha drittijiet tal-proprjetà intellettuali, bil-ħsieb li jiġi bblokkat it-tqegħid għad-dispożizzjoni tal-pubbliku tax-xogħlijiet li jiksru d-drittijiet tal-awtur (iktar 'il quddiem is-“sistema ta' filtrazzjoni kontenjuża”).

27 F'dan ir-rigward, huwa l-ewwel nett paċifiku li kumpannija li topera pjattaforma ta' netwerk soċjali li jopera fuq l-internet, bħal Netlog, taħzen fuq is-servers tagħha informazzjoni pprovduta minn utenti ta' din il-pjattaforma, marbuta mal-profil tagħhom, u li għalhekk din hija fornitur ta' servizz ta' hosting fis-sens tal-Artikolu 14 tad-Direttiva 2000/31.

28 It-tieni nett, għandu jifakkar li, skont l-Artikolu 8(3) tad-Direttiva 2001/29, u t-tielet sentenza tal-Artikolu 11 tad-Direttiva 2004/48, id-detenturi ta' drittijiet tal-proprjetà intellettuali jistgħu jitolbu li tinħareġ ordni fil-konfront ta' kumpanniji li joperaw pjattaformi ta' networks soċjali li joperaw fuq l-internet, bħal Netlog, li jaġixxu bhala intermedjarji fis-sens tal-imsemmija dispożizzjonijiet, peress illi s-servizzi tagħhom jistgħu jiġu użati minn utenti ta' tali pjattaformi biex jiksru d-drittijiet tal-proprjetà intellettuali.

29 Barra minn hekk, mill-ġurisprudenza tal-Qorti tal-Ġustizzja jirriżulta li l-ġurisdizzjoni mogħtija lill-qrati nazzjonali, skont dawn id-dispożizzjonijiet, għandha tippermettilhom jordnaw lill-imsemmija intermedjarji jieħdu miżuri intizi mhux biss biex itemmu l-ksur li diġà sar għad-drittijiet tal-proprjetà intellettuali permezz tas-servizzi tagħhom bhala soċjetà ta' informazzjoni, iżda wkoll biex jipprevjenu ksur ġdid (ara s-sentenza tal-24 ta' Novembru 2011, *Scarlet Extended*, C-70/10, Ġabra p. I-11959, punt 31).

30 Fl-aħħar nett, minn din l-istess ġurisprudenza jirriżulta li r-regoli relatati mal-ordnijiet li l-Istati Membri għandhom jistabbilixxu skont l-imsemmija Artikolu 8(3) u t-tielet sentenza tal-Artikolu 11, bħal dawk dwar il-kundizzjonijiet li għandhom jiġu sodisfatti u l-proċedura li għandha tiġi segwita, jaqgħu taħt id-dritt nazzjonali (ara s-sentenza *Scarlet Extended*, iċċitata iktar 'il fuq, punt 32).

- 31 B'dan premiss, ir-regoli stabbiliti mill-Istati Membri, l-istess bhall-applikazzjoni tagħhom mill-qrati nazzjonali, għandhom josservaw il-limiti li jirriżultaw mid-Direttivi 2001/29 u 2004/48, kif ukoll mis-sorsi legali li dawn id-direttivi jirreferu għalihom (ara s-sentenza *Scarlet Extended*, iċċitata iktar 'il fuq, punt 33).
- 32 Għalhekk, skont il-premessa 16 tad-Direttiva 2001/29 u l-Artikolu 2(3)(a) tad-Direttiva 2004/48, l-imsemmija regoli ma jistgħux jaffettwaw id-dispożizzjonijiet tad-Direttiva 2000/31 u, b'mod iktar preċiż, l-Artikoli 12 sa 15 ta' din tal-aħħar (ara s-sentenza *Scarlet Extended*, iċċitata iktar 'il fuq, punt 34).
- 33 Konsegwentement, dawn l-istess regoli għandhom b'mod partikolari josservaw l-Artikolu 15(1) tad-Direttiva 2000/31, li jipprojbixxi lill-awtoritajiet nazzjonali milli jadottaw miżuri li jobbligaw lil fornitur ta' servizzi ta' hosting iwettaq monitoraġġ ġenerali tal-informazzjoni li huwa jaħżen (ara, b'analogija, is-sentenza *Scarlet Extended*, iċċitata iktar 'il fuq, punt 35).
- 34 F'dan ir-rigward, il-Qorti tal-Ġustizzja diġà ddecidiet li tali projbizzjoni testendi b'mod partikolari għall-miżuri nazzjonali li jobbligaw lil fornitur intermedjarju, bħal fornitur ta' servizzi ta' hosting, iwettaq monitoraġġ attiv tad-data kollha ta' kull wiehed mill-klijenti tiegħu sabiex jipprevjeni kull ksur futur għad-drittijiet tal-proprjetà intellettuali. Barra minn hekk, tali obbligu ta' monitoraġġ ġenerali huwa inkompatibbli mal-Artikolu 3 tad-Direttiva 2004/48, li jiddikjara li l-miżuri previsti minn din tal-aħħar għandhom ikunu ġusti u proporzjonati u ma għandhomx ikunu eċċessivament għoljin (ara s-sentenza *Scarlet Extended*, iċċitata iktar 'il fuq, punt 36).
- 35 F'dawn iċ-ċirkustanzi, għandu jiġi eżaminat jekk l-ordni inkwistjoni fil-kawża prinċipali, li timponi fuq il-fornitur ta' servizz ta' hosting il-htieġa li johloq is-sistema ta' filtrazzjoni kontenjuża, tobbligahx iwettaq, f'din l-okkażjoni, monitoraġġ attiv tad-data kollha ta' kull wiehed mill-utenti tas-servizzi tiegħu sabiex jipprevjeni kull ksur futur għad-drittijiet tal-proprjetà intellettuali.
- 36 F'dan ir-rigward, huwa paċifiku li l-implementazzjoni ta' din is-sistema ta' filtrazzjoni tippreżumi:
- li l-fornitur ta' servizzi ta' hosting jidentifika qabel kolloxx, fi ħdan il-fajls kollha maħżuna fuq is-servers tiegħu mill-utenti kollha tas-servizzi tiegħu, il-fajls li jistgħu jinkludu xogħlijiet li fuqhom id-detenturi ta' drittijiet tal-proprjetà intellettuali jqisu li għandhom drittijiet;
 - li sussegwentement huwa jiddetermina, liema minn dawn il-fajls huma maħżuna u mqiegħda għad-dispożizzjoni tal-pubbliku b'mod illegali; u
 - li fl-aħħar nett huwa jibblokka t-tqegħid għad-dispożizzjoni ta' fajls li huwa jqis li huma illegali.
- 37 Għalhekk, tali monitoraġġ preventiv jeżiġi osservazzjoni attiva tal-fajls maħżuna mill-utenti għand il-fornitur ta' servizzi ta' hosting ikkonċernat u jirrigwarda kemm kważi l-informazzjoni kollha hekk maħżuna kif ukoll l-utenti kollha tas-servizzi ta' dan il-fornitur (ara, b'analogija, is-sentenza *Scarlet Extended*, iċċitata iktar 'il fuq, punt 39).
- 38 Fid-dawl ta' dak li ntqal iktar 'il fuq, għandu jiġi kkonstatat li l-ordni mogħtija lill-fornitur ta' servizzi ta' hosting li johloq is-sistema ta' filtrazzjoni kontenjuża tobbligah iwettaq monitoraġġ attiv ta' kważi d-data kollha li tikkonċerna l-utenti kollha tas-servizzi tiegħu, sabiex jiġi pprevenut kull ksur futur għal drittijiet tal-proprjetà intellettuali. Minn dan isegwi li l-imsemmija ordni timponi lill-fornitur ta' servizzi ta' hosting iwettaq monitoraġġ ġenerali li huwa pprojbit mill-Artikolu 15(1) tad-Direttiva 2000/31 (ara, b'analogija, is-sentenza *Scarlet Extended*, iċċitata iktar 'il fuq, punt 40).
- 39 Barra minn hekk, sabiex tiġi evalwata l-konformità ta' din l-ordni mad-dritt tal-Unjoni, jeħtieġ li barra minn hekk jiġu kkunsidrati r-rekwiziti li jirriżultaw mill-protezzjoni tad-drittijiet fundamentali applikabbli, bħal dawk imsemmija mill-qorti tar-rinviju.

- 40 F'dan ir-rigward, għandu jifakkar li l-ordni inkwistjoni fil-kawża prinċipali trid tilhaq l-għan intiż sabiex tiġi żgurata l-protezzjoni tad-drittijiet tal-awtur, li jiffurmaw parti mid-dritt ta' proprjetà intellettuali, li jistgħu jinkisru min-natura u l-kontenut ta' ċerta informazzjoni maħżuna u mqiegħda għad-dispożizzjoni tal-pubbliku permezz tas-servizz ipprovdut mill-fornitur ta' servizzi ta' hosting.
- 41 Il-protezzjoni tad-dritt ta' proprjetà intellettuali hija ċertament stabbilita fl-Artikolu 17(2) tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”). B'dan premess, la minn din id-dispożizzjoni u lanqas mill-ġurisprudenza tal-Qorti tal-Ġustizzja ma jirriżulta li tali dritt huwa intangibbli u li l-protezzjoni tiegħu għandha għalhekk tiġi żgurata b'mod assolut (sentenza *Scarlet Extended*, iċċitata iktar 'il fuq, punt 43).
- 42 Fil-fatt, kif jirriżulta mill-punti 62 sa 68 tas-sentenza tad-29 ta' Jannar 2008, *Promusicae* (C-275/06, *Gabra p. I-271*), il-protezzjoni tad-dritt fundamentali ta' proprjetà, li jiffurmaw parti minnu d-drittijiet marbuta mal-proprjetà intellettuali, għandha titqiegħed f'bilanċ ma' dik ta' drittijiet fundamentali oħra.
- 43 B'mod iktar preċiż, mill-punt 68 tal-imsemmija sentenza jirriżulta li huwa l-kompitu tal-awtoritajiet u tal-qrati nazzjonali, fil-kuntest ta' miżuri adottati biex jipproteġu lid-detenturi ta' drittijiet tal-awtur, li jiżguraw bilanċ ġust bejn il-protezzjoni ta' dan id-dritt u dik tad-drittijiet fundamentali tal-persuni li huma milquta minn tali miżuri.
- 44 Għalhekk, f'ċirkustanzi bħal dawk fil-kawża prinċipali, l-awtoritajiet u l-qrati nazzjonali għandhom b'mod partikolari jiżguraw bilanċ ġust bejn il-protezzjoni tad-dritt ta' proprjetà intellettuali, li jibbenefikaw minnu d-detenturi ta' drittijiet tal-awtur, u dik tal-libertà ta' imprints li jibbenefikaw minnha, taħt l-Artikolu 16 tal-Karta, l-operaturi bħall-fornituri ta' servizzi ta' hosting (ara s-sentenza *Scarlet Extended*, iċċitata iktar 'il fuq, punt 46).
- 45 Issa, fil-kawża prinċipali, l-ordni li tinholq is-sistema ta' filtrazzjoni kontenzjuża tinvolvi monitoraġġ, fl-interess ta' dawn id-detenturi, tal-informazzjoni kollha, jew ta' parti kbira minnha, maħżuna għand il-fornitur ta' servizzi ta' hosting ikkonċernat, fejn, barra minn hekk, dan il-monitoraġġ huwa illimitat fiż-żmien, jirrigwarda kull ksur futur u huwa intiż sabiex jipproteġi mhux biss ix-xogħlijiet eżistenti, iżda wkoll xogħlijiet li jkunu għandhom ma nholqux fil-mument tal-holqien ta' din is-sistema.
- 46 Għalhekk, tali ordni twassal għal ksur karatterizzat tal-libertà tal-intrapriża tal-fornitur ta' servizzi ta' hosting peress li din tobligah johloq sistema informatika kumplessa, għalja, permanenti u bi spejjeż tiegħu, fatt li barra minn hekk huwa kuntrarju għall-kundizzjonijiet previsti fl-Artikolu 3(1) tad-Direttiva 2004/48, li jirrikjedi li l-miżuri għall-iżgurar tar-rispett tad-drittijiet tal-proprjetà intellettuali ma għandhomx ikunu inutilment kumplessi jew għalja (ara, b'analogija, is-sentenza *Scarlet Extended*, iċċitata iktar 'il fuq, punt 48).
- 47 F'dawn iċ-ċirkustanzi, għandu jiġi kkonstatat li l-ordni li tinholq is-sistema ta' filtrazzjoni kontenzjuża għandha titqies li hija ma tosservax ir-rekwiżit li jiġi żgurat bilanċ ġust bejn, minn naħa, il-protezzjoni tad-dritt ta' proprjetà intellettuali, li minnu jibbenefikaw id-detenturi ta' drittijiet tal-awtur, u min-naħa l-oħra, dik tal-libertà tal-intrapriża, li jibbenefikaw minnha l-operaturi bħall-fornituri ta' servizzi ta' hosting (ara, b'analogija, is-sentenza *Scarlet Extended*, iċċitata iktar 'il fuq, punt 49).
- 48 Barra minn hekk, l-effetti tal-imsemmija ordni ma humiex limitati għall-fornituri ta' servizzi ta' hosting, peress li s-sistema ta' filtrazzjoni kontenzjuża tista' wkoll tikser id-drittijiet fundamentali tal-utenti tas-servizzi ta' dan il-fornitur, jiġifieri d-dritt tagħhom għall-protezzjoni tad-data ta' natura personali kif ukoll għal-libertà tagħhom li jirċievu jew li jikkomunikaw informazzjoni; li huma drittijiet protetti bl-Artikoli 8 u 11 tal-Karta.
- 49 Fil-fatt, l-ordni li tinholq is-sistema ta' filtrazzjoni kontenzjuża tinvolvi, minn naħa, l-identifikazzjoni, l-analiżi sistematika u l-ipproċessar tal-informazzjoni dwar il-profilu maħluqa fuq in-netwerk soċjali

mill-utenti ta' dan tal-aħħar, fejn l-informazzjoni dwar dawn il-profilu hija data personali protetta, għaliex din tippermetti, bħala regola ġenerali, l-identifikazzjoni tal-imsemmija utenti (ara, b'analogija, is-sentenza Scarlet Extended, iċċitata iktar 'il fuq, punt 51).

- 50 Min-naħa l-oħra, l-imsemmija ordni għandha r-riskju li tippregudika l-libertà ta' informazzjoni, għaliex din is-sistema għandha r-riskju li ma tohloqx distinzjoni suffiċjenti bejn kontenut illegali u kontenut legali, b'tali mod li l-introduzzjoni tagħha jista' jkollha bħala effett li twassal għall-ibblokkar ta' komunikazzjonijiet b'kontenut legali. Fil-fatt, huwa paċifiku li r-risposta għad-domanda dwar il-legalità ta' trażmissjoni tiddependi wkoll mill-applikazzjoni ta' eċċezzjonijiet legali għad-drittijiet tal-awtur li jvarjaw minn Stat Membru għal iehor. Barra minn hekk, uħud mix-xogħlijiet jistgħu, f'ċerti Stati Membri, jaqgħu taħt id-dominju pubbliku jew jistgħu jkunu s-suġġett ta' tqegħid bla ħlas fuq l-internet min-naħa tal-awturi kkonċernati (ara, b'analogija, is-sentenza Scarlet Extended, iċċitata iktar 'il fuq, punt 52).
- 51 Konsegwentement, għandu jiġi kkonstatat li, billi tadotta l-ordni li tobbliga lill-fornitur ta' servizzi ta' hosting joħloq is-sistema ta' filtrazzjoni kontenjuża, il-qorti nazzjonali kkonċernata ma tkunx qegħdha tosserva r-rekwizit li jiġi żgurat bilanċ ġust bejn id-dritt ta' proprjetà intellettuali, minn naħa, u l-libertà tal-intrapriża, id-dritt għal protezzjoni tad-data ta' natura personali u l-libertà li tircievi jew tikkomunika informazzjoni, min-naħa l-oħra (ara, b'analogija, is-sentenza Scarlet Extended, iċċitata iktar 'il fuq, punt 53).
- 52 Fid-dawl ta' dak li ntqal iktar 'il fuq, ir-risposta għad-domandi magħmula għandha tkun li d-Direttivi 2000/31, 2001/29 u 2004/48, moqrija flimkien u interpretati fid-dawl tar-rekwiziti li jirrizultaw mill-protezzjoni tad-drittijiet fundamentali applikabbli, għandhom jiġu interpretati fis-sens li huma jipprekludu ordni mogħtija lil fornitur ta' servizzi ta' hosting biex joħloq is-sistema ta' filtrazzjoni kontenjuża.

Fuq l-ispejjeż

- 53 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeciedi:

Id-Direttivi:

- 2000/31/KE tal-Parlament Ewropew u tal-Kunsill, tat-8 ta' Ġunju 2000, dwar ċerti aspetti legali tas-servizzi minn soċjetà tal-informazzjoni, partikolarment il-kummerċ elettroniku fis-Suq Intern ("Direttiva dwar il-kummerċ elettroniku");
- 2001/29/KE tal-Parlament Ewropew u tal-Kunsill, tat-22 ta' Mejju 2001, dwar l-armonizzazzjoni ta' ċerti aspetti ta' drittijiet tal-awtur u drittijiet relatati fis-soċjetà tal-informazzjoni;
- 2004/48/KE tal-Parlament Ewropew u tal-Kunsill, tad-29 ta' April 2004, fuq l-infurzar tad-drittijiet tal-proprjetà intellettuali;

moqrija flimkien u interpretati fid-dawl tar-rekwiziti li jirrizultaw mill-protezzjoni tad-drittijiet fundamentali applikabbli, għandhom jiġu interpretati fis-sens li jipprekludu ordni magħmula minn qorti nazzjonali lil fornitur ta' servizzi ta' hosting biex joħloq sistema ta' filtrazzjoni:

- tal-informazzjoni maħzuna fuq is-servers tiegħu mill-utenti tas-servizzi tiegħu;

- li tapplika indistintament fir-rigward ta' dawn l-utenti kollha;
- b'mod preventiv;
- bi spejjeż tiegħu biss; u
- mingħajr limitu *ratione temporis*,

li hija kapaci tidentifika fajls elettronici li jinkludu xogħlijiet muzikali, cinematografici jew awdjovizivi li fuqhom il-parti li qed tressaq it-talba tqis li għandha drittijiet tal-proprjeta intellettwali, bil-hsieb li jiġi bblökkat it-tqegħid għad-dispożizzjoni tal-pubbliku tal-imsemmija xogħlijiet li jiksru d-drittijiet tal-awtur.

Firem